

TILEF ID-DAWL

Ta' JOE FRIGGIERI

"Ahjar habib fis-suq minn mitt skud fis-senduq, Karm, ighid qaddisi, u nar li ma jsahhanx, ahjar il-bard ta' Jannar minnu".

"Il-marelli, Cens, kemm sirt titkellen gholi dil-habta, dawn minn fejn tghallimthom dal-proverbji kollha?" wiegeb Karmnu.

"Iss, mela ma tafx li qiegħed immur l-iskola ta' bil-lejl", qallu Censu. "L-iskola sabiha wisq, Karm, hekk kienet tghid ommi, Alla jahfrilha".

"Għax tghid kont thajjart nigi jien ukoll nitghallem xi haġa", tenna Karmnu.

"U mela hekk, Karm, kemm sa ddum tahsibha? Ara, għada eja miegħi, tajjeb?" staqsieh Censu.

"Or-rajt, nigi".

"Mela għada fis-sitta nistenniek fil-misrah", wiegeb Censu.

Karmnu u Censu kienu ta' mpar xulxin, it-tnejn għozz'ieb, u bejniethom it-tnejn kienu jaqsmu ndaqx sekl u shih. Iz-żewġt irġiel kienu ilhom jafu 'l xulxin sa minn ċkunithom u t-tnejn baqghu dejjem miġbuda lejn xulxin.

Izda jekk kienu ta' mpar xulxin fiż-żmien, fit-tifsila ta' surithom ma kien jixtiebhu xejn. Karmnu kien qasir u ohxon, kellu wiċċ im-faqqa' u rasu qargħa minn barra u daqsnekk iehor minn ġewwa. Min-naħa l-oħra, Censu kien raġel twil u magħlub, rasu zġhira daqs faqqusa, wiċċu mixrub u sfajjar daqs il-qarsa tax-xemgħa.

L-għada wara x-xogħol, Karmnu libes il-libsa tal-festa, sailab il-polka tad-deheb fuq żaqqu minn but għall-iehor tas-sidrija, xedd iż-żarbun ta' l-alakka, il-berritta tal-bellus bil-pizz kbir hiereg dritt dritt minn fuq mohħu qisu l-pont tal-laneċ, tafa' żewġ lapsijiet fil-but ta' fuq tal-ġlekk hdejn il-maktur nofsu jperper 'il barra, pitazz ta' sold imgerbeb romblu f'idejh u rhielha lejn l-iskola.

Fil-bieb ta' Toni ta' l-inbid, kien hemm xi erbat iħbieb: Pawlu tat-Tirlitam, b'kisra hobz daqshieħ imħaffra fin-nofs u mimlija żebbuġ u nċova, bilqiegħda fuq banketta maqluba fuq ġenbha. Vitor il-Matnazz, ilaqat l-aħħar daqsxejn bigilla mill-karta; Girgor ta' Katrin, b'loqma sigarru bejn xufftejh u b'nofs mill-iswed f'idu; u Salvu l-Lablabi, bilqiegħda fin-nofs jirrakkonta xi praspura minn tiegħu.

"Ara Karmnu! iż-żift, Karm, x'faqgħa libsa tfajtilna! jaqaw sejrjn nagħtu l-kelma l-lejla?" ghajjat Girgor kif lemah lil Karmnu

riesaq lejhom. L-erbat irgiel daru ma' Karmnu mistaghgbin kif rawh hekk imdandan u, min kelma u min oħra, ilkoll qalulu xi haga bil-hsieb li jkunu jafu fejn kien sejjer.

Karmnu hass ruħu tiela' fl-oghla smewwiet bil-ferħ, izda jew ghax ma riedx jurihom fejn tabilhaqq kien sejjer, jew ghax kellu aptit iċ-ċajt, tbiissem u "Thajjart inqabbel dawk il-qasbtejn raba' ta' hdejn l-iskola" qallhom "u l-lejla ghandi niltaqa' ma' Wistin ghand in-nutar biex niftieħmu".

"L-ghalqa tal-Kubrit, Karm?" staqsa l-Lablabi.

"Kollha kemm hi", wieġeb Karmnu.

"J'Alla jfendilek, sieħeb", tenna Pawlu t-Tirlitam.

"U x'fihsiebek tagħmel biha dik l-art kollha, Karm?" staqsa Vitor.

Jekk jirnexxili, fihsiebni ntalla' ftit bini u nikriħ lill-Ingliži. Eh! issa d-daqqa, hbieb, u jekk ma niżfnux issa ma niżfnu qatt", wieġeb Karmnu.

"Qatt m'ghidtilna xejn, Karm, hej, li għandek l-immellaħ!" faqqa' waħda minn tiegħu l-Lablabi.

"U iva, imbagħad taħsoux li għandi xi eluf kbar taf; dik il-bieċa raba' ma riedha hadd u hsiht forsi nehodha jien bi ftit flus. U issa, hbieb, ikolli nħalikom ghax ma rridx inhalli lin-nutar jistenna".

"Imma qabel titlaq hu terz magħna, Karm, mela l-hbieb hekk; newlilna s-soltu, Ton", ghajjat Girgor. "U x'hin kellek tmur għand in-nutar, Karm?"

"F'is-sebgha", wieġeb Karmnu.

"U allura fadallek siegħa oħra x'tgħaddi magħna", tenna Pawlu.

U bit-tielgħa u n-niežla, Karmnu kellu jibqa' jkompli ma' shabu jixrob u jpaċpaċ. Il-helwa hi li dal-hali ta' Karmnu ma kienx imdorri jixrob hafna u f'kemm ili ngħidlek l-inbid għamel tiegħu; rasu hassha daqs qartalla u ma felahx jiċċaqlaq. Dahal fil-ħanut, inxtehet bilqiegħda fuq il-bank, tafa' rasu bejn idejħ fuq il-mejda quddiemu u f'kemm ili ngħidlek raqad.

Ma kienx ilu rieqed ghaxar minuti meta tfaċċa Ċensu jistaqsi għalih biex jiehdu l-iskola kif kienu miftieħma. Jekk Ċensu dahak meta sama' bil-praspura tar-raba' li Karmnu qal'hom kien sejjer iqabbel, l-erbat ihbieb u Toni tal-ħanut bilkemm ma hadux għalihom meta saru jafu li Karmnu mhux jiltaqa' man-nutar kien sejjer izda l-iskola ta' bil-lejl.

"Eh! iva? mur obsor hej li Karmnu jaf jiċċajta daqshekk!" qal Toni.

“U jien m’ghidtilkomx li Karmnu ried minghalih iġhaddina mill-pipa!” wieġeb jisserdak il-Lablabi, “Jien min jidhak bija għad irid jittwieled”.

“Jidhak l-aħjar min jidhak l-aħħar”, w’ieġeb Toni “wara kolloxx aħna lkoll nafu niċċajjaw. Kif qed tara, Ċens, Karmnu mhux f’qagħda li jmur l-iskola l-lejla u aħjar jibqa’ magħna sakemm iġhad-dilu. U int ukoll, Ċens, ibqa’ magħna, jaqbiliek u ma jiddispaċiex. Issa, hbieb, naħseb illi daqsxejn ta’ ċajta ma tagħmillux hażin ’il Karmnu l-lejla, isimgħuni . . .” U Toni f’isrillhom x’kellu f’moħħu.

Għoġbithom; hekk riedu dawk l-egħfired għax iċ-ċajt kienu jikluh bil-hobż. Sadattant, Karmnu kien baqa’ rieqed fejn hallejnieh, u l-loġħba mfaßla minn Toni issa bdiet.

Is-sitt irġiel dahlu ġewwa fil-hanut b’a hoss ta’ xejn, tfew id-dawl, u l-hanut f’daqqa waħda nbidel fl-iskola ta’ bil-lejl, Toni taparsi s-surmast u l-oħrajn l-istudenti.

Is-surmast beda jgħallem: “Illum inkomplu nitgħallmu l-lezzjoni tal-bieraħ; ħarsu lejn dawn il-kelmiet fuq il-blackboard — DARU, SARU, TARU. Kif taraw, kull waħda minn dawn il-kelmiet fiha erba’ ittri, żewġ konsonanti u żewġ vokali. Int Zaren, għidli liema huma l-vokali ta’ dawn il-kelmiet”.

“A u U” wieġeb Girgor li kien jilgħab il-parti ta’ Zarenu.

“Sewwa, u l-konsonanti liema huma, Piet?” tenna s-Surmast.

“Id-D, ir-R, is-S u t-T” wieġeb Pawlu fil-parti ta’ Pietru.

F’daqqa waħda nstema’ Karmnu jittewweb. Il-lezzjoni ssuktat.

“Issa meta nispellu kelma naqsmuġa f’biċċiet li nsejnhom sillabi; hekk f’dawk l-istess kelmiet ta’ fuq il-blackboard, naraw li kull waħda fiha żewġ sillabi u naqsmuhom hekk, ħarsu lejn il-blackboard: DA - RU, SA - RU, TA - RU, qeġħdin tifhmu?”

“Mela milli jidher, Sir, kelma jkollha sillabi daqs kemm ikollha vokali”, qabeż qal Ċensu.

“Bravu, Ċens, dak li kont ser nġhidilkom; u għalhekk kull sillaba jrid ikollha vokali waħda biss”.

F’dak il-hin Karmnu stenbah, beda joġħrok għajnejh, idawwar rasu ’l hemm u ’l hawn, jisma’ u jifhem li qieġhed l-iskola u ma jarax hlief dlam. “Dan xi dlam hu li qieġhed nara”, qal minn taht il-lsien.

Is-surmast kompli l-lezzjoni: “U issa rridkom tikkupjaw dawk il-kelmiet fuq il-pitazz, nerġghu naqrawhom flimkien — DARU, SARU, TARU”. U dawk kollha, is-sitta li kienu, qrawhom għal darba tnejn.

“Issa int, Karmnu, billi llum l-ewwel darba tieghek maghna, jaqbel tiġi ftit hdejjja halli niktubhom flimkien, ejja, tisthix Karm, hadd ma kien għaref f'daqqa”, issokta s-surmast.

U hawn faqqgħet il-bomba: Karmnu ntxtehet lura b'dahru mal-hajt, għajnejh imberrqa u b'lehen imbikki beda jgħajjat:

“Fejn tridni niġi, m'iniex nara, tlift id-dawl jahasra, tlift id-dawl, ara xi ġrali, dlam biss qiegħed nara, qed nismagħkom titkellmu, iżda, jahasra, dlam dlam biss”

“X'qed tghid, Karm? dlam! xi dlam qed tara taht lampi tal-mija bħal dawn? Trid tiċċajta, ejja halli titgħallem tikteb, Karm, isa” instema' lehen is-Sir.

“Emminni, Sir, jahasra, tlift id-dawl Ċensu, fejn hu Ċensu?”

“Hawn Karm, xi ġralek?”, staqsa Ċensu ma jistax iżomm bid-dahk.

“M'intix tismagħni Ċens”, wieġeb fost l-ilfiq, “tlift id-dawl, ma kinitx skola għalija”.

Iċ-ċajta ssuktat kif kienu miftiehma. Ċensu bewweġ 'il barra, Vitor resaq lejn Karmnu b'maktur imxarrab taparsi jxappaplu l-ilma ma' wiċċu filwaqt li beda jgħattilu għajnejh biex ma jarax 'il Girgor jixgħel id-dawl. U mad-dawl tbiddlet ix-xena; il-klassi reġgħet saret il-hanūt ta' l-inbid, l-irġiel kollha daru ma' Karmnu, min ighajjatlu minn hinn u min minn hawn.

“Iva, jahasra, iva rġajt qiegħed nara, hadt id-dawl!”, beda jgħajjat Karmnu joghrok għajnejh mill-ġd'id. Hareġ mir-rokna fejn kien, iberraq għajnejh, idur u jaqbeż qisu mignun, iġholli l-beritta mas-saqaf. “Hadt id-dawl, qed nara, issa qed nagħrafkom ilkoll, Toni, Vitor, Pawlu, Girgor u Salvu. Ċensu biss, Ċens fejn int?” Kien fih għaxqa tarah!

“X'il-mni'efah ġralek, Karm? X'Ċensu trid, mela hawn għandna xi Ċensu? Kemm tohlom ikrah, hej! L-ewwel tajna qatgħa tghajjat tlift id-dawl, u issa li hadt id-dawl; tliftu jew sibtu d-dawl?”, kompla jilgħab il-parti Toni.

U Karmnu waqaf ihares ċass, jahseb . . . “Stenna, . . . stenna ftit” imbagħad wara “imma j'en mhux l-iskola kont? . . . x'kull biċċa wkoll! DARU . . . SARU . . . TARU . . . imma jien għalhekk ilbist tal-festa llum! . . . iva biex immur l-isko!a ma' Ċensu”.

U Karmnu ftakar kollox, iżda baqa' ma ntebahx x'kien ġara u baqa' jahseb li dak li ġralu kien hoġm htija ta' stonku mimli bl-inbid.